

حالات و واقعات

ڈاکٹر محمد مشتاق احمد *

بین الاقوامی عدالت انصاف کا فیصلہ: ایک قانونی تجزیہ

اس فیصلے پر کئی پبلوؤں سے مباحثہ جاری ہے لیکن قانونی تجزیہ کم ہی کہیں نظر آیا ہے، حالانکہ اصل میں یہ مسئلہ قانونی ہے۔ اس مضمون میں کوشش کی جائے گی کہ اس فیصلے کے متعلق اہم قانونی مسائل کی مختصر توضیح کی جائے۔

بین الاقوامی عدالت انصاف (Justice of Court International / JCI) کیا ہے؟

سب سے پہلے اس عدالت کا مختص تعارف ضروری ہے۔ اس عدالت کے متعلق چند حقائق یہ ہیں:

1- یہ عدالت اقوام متحده کی تنظیم کی ایک شاخ ہے اور اس عدالت کا ضابطہ (Statute) اقوام متحده کے منشور (Charter) کا حصہ ہے۔ اس لیے جو ریاستیں اقوام متحده کے منشور پر دستخط کر کے اس کی رکنیت حاصل کر لیتی ہیں، وہ اس عدالت کے ضابطے کی بھی پابند ہو جاتی ہیں۔ اس کا یہ مطلب نہیں کہ اس عدالت کو ان ریاستوں پر لازمی اختیار سماعت حاصل ہو جاتا ہے۔ اختیارِ سماعت کے مسئلے پر آگے بحث آرہی ہے۔ یہاں مطلب صرف اتنا ہے کہ پیریاستیں اس عدالت میں مقدمہ لاسکتی ہیں۔ جو ریاستیں اقوام متحده کی رکن نہیں ہیں، وہ اس عدالت میں مقدمہ لانے کے لیے الگ طریق کا اختیار کر سکتی ہیں۔

2- اس عدالت سے قبل اسی نویت کی ایک اور بین الاقوامی عدالت موجود تھی جس کا نام "بین الاقوامی انصاف کی مستقل عدالت" Permanent Court of International Justice/PCIJ (PCIJ) تھا۔ یہ تنظیم مجلس اقوام (League of Nations) کے تحت بنی تھی۔ مجلس اقوام کی جگہ بعد میں اقوام متحده کی تنظیم نے لی اور بین الاقوامی انصاف کی مستقل عدالت کی جگہ بین الاقوامی عدالت انصاف نے حاصل کی۔

3- بین الاقوامی عدالت انصاف ریاستوں کے درمیان قانونی تنازعات کا تصفیہ بین الاقوامی قانون کی روشنی میں کرتی ہے۔ یہاں دو با توں پر نظر رہے۔ ایک یہ کہ تنازعے کا قانونی ہونا ضروری ہے؛ سیاسی مسائل عدالت میں نہیں لائے جاسکتے۔ دوسری یہ کہ عدالت ان تنازعات کا فیصلہ بین الاقوامی قانون کی روشنی میں کرتی ہے۔ یہ "بین الاقوامی قانون" کہاں پایا جاتا ہے؟ اس کے لیے عدالت کے ضابطے کی دفعہ 38 میں قرار دیا گیا ہے کہ عدالت تین بنیادی

* صدر شعبہ قانون، بین الاقوامی اسلامی یونیورسٹی، اسلام آباد

مصدر کا رخ کرے گی: بین الاقوامی معابدات، بین الاقوامی تعامل اور قانون کے قواعد عامہ جنہیں مہذب اقوام نے تسلیم کیا ہو۔

4- یہ عدالت اقوام متحده کی ذیلی شاخوں کے قانونی سوالات کے جواب بھی دے سکتی ہے۔ اسے Advisory Jurisdiction کہتے ہیں۔ اس کی ایک مثال مقبوضہ فلسطینی علاقوں میں قابض طاقت اسرائیل کی جانب سے دیوار کی تعمیر کے قانونی تاثر کے متعلق اقوام متحده کی بجز اسلامی کا سوال ہے جس پر عدالت نے 2003ء میں تفصیلی فیصلہ سنایا۔

5- عدالت تازعے کے فریقوں پر لازمی اختیارِ سماحت نہیں رکھتی بلکہ تبھی تازعے کا قانونی حل بتاتی ہے جب تازعے کی فریق تمام ریاستیں عدالت سے تصفیہ کرنے پر رضامند ہوں۔ بہ الفاظ دیگر، عدالت نالٹ (Arbitrator) کی طرح تبھی فیصلہ کر سکتی ہے جب تازعے کے تمام فریق اس سے فیصلہ کرانا چاہیں۔ تاہم یہ عدالت مخصوص قانونی مفہوم میں نالٹ نہیں بلکہ عدالت ہی ہے۔ نالٹ کے لیے ضروری نہیں ہوتا کہ وہ کسی مخصوص قانون کی رو سے فیصلہ کرے جبکہ یہ عدالت فیصلہ بین الاقوامی قانون کی روشنی میں کرتی ہے۔ البتہ تازعے کے فریق چاہیں تو اپرمنڈ کورٹین بنیادی مصادر کے علاوہ بعض دیگر مصادر یا قواعد کو بھی عدالت مذکور رکھ سکتی ہے۔

6- بعض ریاستوں نے پہلے ہی سے ایک اعلان (declaration) جاری کیا ہوتا ہے جس کی رو سے اس نے اس عدالت کا اختیارِ سماحت تسلیم کیا ہوتا ہے ایسی صورت میں اس ریاست کے خلاف دوسری ریاست اس عدالت میں آسکتی ہے۔ امریکا نے ایسا ہی ایک اعلان پہلے ہی سے عدالت کے سامنے پیش کیا تھا۔ اس وجہ سے نکارا گوانے امریکا کے خلاف اس عدالت میں مقدمہ قائم کیا کیونکہ امریکا نے نکارا گوا میں حکومت کے خلاف باغیوں (Contras) کی مدد اور تربیت کا سلسلہ شروع کر رکھا تھا۔ عدالت نے اس تازعے میں ابتدائی مرحلے تبھی کر لیے لیکن بعد میں مزید کارروائی اس وجہ سے نہیں ہو سکی کہ امریکا نے اپنا اعلان واپس لے کیا تھا اور اس کے بعد عدالت کے پاس اختیارِ سماحت باقی نہیں رہا تھا۔ پاکستان نے بھی ایسا ہی ایک اعلان 1960ء میں جاری کیا تھا۔ تاہم یہ بات اہم ہے کہ 29 مارچ 2017ء کو اقوام متحده میں پاکستان کی مستقل مندوب ڈاکٹر لمجہود ہمی نے پاکستان کی جانب سے نیا اعلان عدالت میں جمع کرایا جس کی رو سے اس اختیارِ سماحت پر کئی اہم تیوہ دگائی گئی ہیں۔ ان قیود میں ایک قید یہ ہے کہ تازعہ پاکستان کی سلامتی کے امور سے متعلق نہ ہو۔

بین الاقوامی عدالت انصاف کیا نہیں ہے؟

یہ بتانا بھی ضروری ہے کیونکہ اس عدالت کے متعلق کئی غلط فہمیاں غلط مفہومات کی وجہ سے وجود میں آئی ہیں۔

1- یہ فوج داری عدالت نہیں ہے۔ یہاں افراد کے خلاف فوج داری مقدمات قائم نہیں کیے جاسکتے۔ نہ ہی فوج داری مقدمات کا تصفیہ کیا جاتا ہے۔ بہ الفاظ دیگر، نہ یہ کسی ملزم کا جرم ثابت ہونے پر اسے سزا سنتی ہے، نہ ہی اس کے بے گناہ ثابت ہونے پر اسے کا حکم جاری کرتی ہے۔ ان مقاصد کے لیے ایک الگ مستقل عدالت موجود ہے

جس کا نام ہے: بین الاقوامی فوج داری عدالت (International Criminal Court/ICC)۔ تاہم پاکستان اور بھارت دونوں میں کسی نے بھی ابھی تک آئی سی اسی کے منشور کی توثیق نہیں کی ہے۔ اس لیے وہاں کسی فرد کے خلاف مقدمہ پاکستان یا بھارت کی جانب سے قائم نہیں کیا جاسکتا۔

2۔ یہ دنیا کی اعلیٰ ترین عدالت (Apex Court) نہیں ہے۔ کئی لوگوں نے یہ فرض کیا ہوا ہے کہ لکھوشن یادو کے خلاف پاکستان میں فوجی عدالت کے فیصلے کے خلاف بھارت اس عدالت میں گیا ہے اور اب گویا یہ عدالت اس فوجی عدالت کے فیصلے کو اسی طرح کا عدم کر سکتی ہے جیسے ہائی کورٹ ماتحت عدالت کا، یا پریمیکورٹ کسی ہائی کورٹ کا، فیصلہ ختم کر لیتی ہے۔ ایسا نہیں ہے۔ ہر ریاست کا اپنا اعلانی نظام ہے جو اس ریاست کے ملکی قانون کے مطابق چلتا ہے۔ یہ عدالت اقوامِ متحدہ کی عدالت ہے جو بین الاقوامی قانون پر فیصلے کرتی ہے۔ ملکی عدالتوں کا بشمول فوجی عدالتوں کے، دائرہ کا اور اس عدالت کا دائرة کا رائیک دوسرے سے بکرا لگ ہے۔

بین الاقوامی عدالت انصاف کا ایک اہم اصول

1۔ یاد رکھنے کی بات یہ ہے کہ اس عدالت نے بارہ جس اصول کا بڑی شدود مدد سے ذکر کیا ہے اور ہمیشہ اس کی پابندی کی کوشش کی ہے وہ ہے ریاست کی خود مختاری (sovereignty)۔ اسی اصول پر یہ کسی ریاست کو کسی مقدمے میں عدالت کے سامنے پیش ہونے پر مجبور نہیں کر سکتی جب تک وہ ریاست خود اس عدالت کا اختیارِ ساعت تسلیم نہ کرے۔ اسی طرح یہ کسی ریاست پر زبردستی اپنا فیصلہ نافذ نہیں کر سکتے بلکہ اس ریاست سے موقع رکھتی ہے کہ وہ اس فیصلے کو نافذ کر لے گی۔ البتہ اس فیصلے کے بعد عالمی دباو میں یقیناً اضافہ ہو سکتا ہے جس کی وجہ سے بعض اوقات ریاست وہ فیصلہ ماننے پر مجبور ہو جاتی ہے۔

2۔ ریاستی خود مختاری ماننے کا ہی ایک نتیجہ یہ ہے کہ اگر اس عدالت نے یہ فیصلہ کر بھی لیا کہ کسی ریاست کی عدالت کا فیصلہ کسی بین الاقوامی قانون کی خلاف ورزی پرمنی ہے تو یہ عدالت خود اس مقدمے کا فیصلہ نہیں کرے گی بلکہ اس ریاست سے کہتی ہے کہ وہ اپنی ریاستی عدالت کے فیصلے پر نظر ثانی کروائے۔

بھارت کے دعوے کی بنیاد: ویانا معاهدہ برائے قو نصر تعلقات 1963ء

اب ہم اس سوال کا جائزہ لیں گے کہ بین الاقوامی عدالت انصاف میں بھارت نے پاکستان کے خلاف مقدمہ کس بنیاد پر قائم کیا ہے؟ بالفاظِ دیگر، بھارت کا شکوہ کیا ہے کہ پاکستان نے بین الاقوامی قانون کے کس اصول کی خلاف ورزی کی ہے؟

1۔ قو نصر کو قفر بیا وہی حیثیت اور مراعات حاصل ہوتی ہیں جو سفیر کو حاصل ہوتی ہیں۔ البتہ سفیر بنیادی طور پر حکومتی تعلقات اور بڑے معاملات کو دیکھتے ہیں جبکہ قو نصر کا کام اپنے ان شہریوں کے حقوق کی دیکھ بھال ہوتی ہے جو دوسری ریاستوں میں گئے ہوں، بالخصوص جن کو کسی الزام میں حرast میں لیا گیا ہو۔ قو نصر سے متعلق امور کے بارے میں

بین الاقوامی قانون مدون شکل میں 1963 کے معاهدہ ویانا (Vienna Convention on Consular Relations/VCCR) میں پایا جاتا ہے اور اس معاهدے میں ان زیرِ حراست لوگوں تک قونصلر سائی کا حق تسلیم کیا گیا ہے۔ پاکستان اور بھارت دونوں نے اس معاهدے کی توثیق کی ہوئی ہے اور یوں ایک دوسرے کے قونصلروں کے لیے یہ حیثیت بنیادی طور پر تسلیم کی ہوئی ہے۔ بھارت کا تقاضا مسلسل یہی رہا ہے کہ پاکستان اسے کلکھوش یادوتک قونصلر سائی دے۔

2- تاہم اس سے متواری ایک حقیقت یہ ہے کہ کسی بھی حق کی طرح یعنی حق لامحدود نہیں ہے بلکہ اس پر بعض قیود اور حدود موجود ہیں جو بین الاقوامی تفاصیل سے بخوبی واضح ہیں۔ سب سے اہم قید اس ضمن میں یہ ہے کہ اگر حراست میں لینے والی ریاست کسی مخصوص قیدی تک قونصلر سائی کو اپنی سلامتی کے لیے خطرہ سمجھ جو توہیدی رسمائی دینے سے انکار کرتی ہے۔ ماضی میں کئی دفعہ پاکستان اور بھارت دونوں نے، اور کئی دوسری ریاستوں نے بھی، کئی قیدیوں تک قونصلر سائی سے اس بنیاد پر انکار کیا ہے۔ اب بھی پاکستان نے اسی بنیاد پر کلکھوش یادوتک قونصلر سائی دینے سے انکار کیا ہے۔

3- اس ضمن میں ایک اہم حقیقت یہ بھی ہے کہ 2008ء میں پاکستان اور بھارت نے ایک باہمی تجھوتے کے ذریعے قونصلر سائی کے معاملے کو منضبط کیا ہے اور اس میں دونوں ریاستوں نے قومی سلامتی کو خطرے کی بنیاد پر قونصلر سائی سے انکار کا حق ایک دوسرے کے لیے تسلیم کیا ہوا ہے۔ یہ سوال اپنی جگہ اہم ہے کہ بعد میں کیے جانے والے اس دو طرفہ (bilateral) تجھوتے کی بنیاد پر کیا 1963ء کے کثیر الملکی (multilateral) بین الاقوامی معاهدے میں مذکور حق کو محدود کیا جاسکتا ہے یا نہیں؟

4- اس آخری سوال کے جواب کے لیے بین الاقوامی قانون میں دو اہم دستاویزات کا جائزہ لینا پڑے گا۔ ایک تو خود 1963ء کے معاهدہ ویانا کے ساتھ اضافہ شدہ "اختیاری متعلق" (Optional Protocol) ہے۔ اس متعلق میں طے کیا گیا ہے کہ ویانا معاهدے کی تعبیر و تشریع کے متعلق تباہات کا تصفیہ بین الاقوامی عدالت انصاف کرے گی۔ چونکہ پاکستان اور بھارت دونوں نے اس متعلق کی توثیق کی ہے، اس لیے اگر پاکستان نے اپر مذکور اعلان کے ذریعے اس عدالت کا اختیار سماحت تسلیم نہ بھی کیا ہوتا تب بھی اس متعلق کی توثیق کی وجہ سے بھارت پاکستان کے خلاف مقدمہ اس عدالت میں لے جاسکتا تھا۔ دوسری اہم دستاویز 1969ء کا ویانا معاهدہ برائے قانون معاهدات (Vienna Convention on the Law of Treaties/VCLT) ہے جس میں معاهدات کی تعبیر و تشریع کے متعلق بنیادی قواعد و ضوابط دیے گئے ہیں۔ عدالت لا زماً اس معاهدے کے بھی مذکور رکھے گی، بالخصوص جبکہ پاکستان اور بھارت دونوں نے اس معاهدے کی توثیق کی ہوئی ہے۔

5- پس عدالت میں بھارت کے دعوے کی بنیاد یہ ہے کہ کلکھوش تک قونصلر سائی سے انکار کی وجہ سے پاکستان نے 1963ء کے معاهدے کی خلاف ورزی کی ہے۔ پاکستان کا جواب دعوی اس بنیاد پر قائم ہے کہ پاکستان کی قومی سلامتی کے تناظر میں یہ رسمائی نہیں دی جاسکتی تھی اور انکار کا یعنی بین الاقوامی تعامل میں بھی موجود ہے اور دونوں

ریاستوں نے باہمی سمجھوتے کے ذریعے ایک دوسرے کے لیے یحق تسلیم بھی کیا ہے۔ عدالت اصلاحی سوال کا جواب تلاش کرے گی کہ کیا قونصلر سائی سے انکار کر کے پاکستان نے 1963ء کے معابر کی خلاف ورزی کی ہے، یا میں الاقوامی تعامل اور دو طرف سمجھوتے کی وجہ سے قونصلر سائی دینے سے انکار کرنے میں پاکستان حق بجانب تھا؟

عدالت کا حکم نامہ

اب ہم آتے ہیں میں الاقوامی عدالت انصاف کے حکم نامے کی طرف۔

1- کسی بھی عدالت کے سامنے سب سے پہلا سوال یہ ہوتا ہے کہ اسے اختیارِ ساعت حاصل ہے یا نہیں؟ اختیارِ ساعت کا باقاعدہ تعین تفصیلی بحث چاہتا ہے اور اس میں سب سے ضروری امر یہ بھی ہوتا ہے کہ دوسرے فریق کی بات بھی سنبھالے جائے جو اختیارِ ساعت سے انکاری ہو۔ تاہم بعض اوقات معاملہ فوری اور سنگین نوعیت کا ہوتا ہے جس کی بنا پر عدالت کو کچھ ابتدائی نوعیت کے ایسے احکامات جاری کرنے پڑتے ہیں جن کی بنا پر اس معاملے کی سنگینی کو مزید شدت اختیار کرنے سے روکا جاسکے۔ پونکہ عدالت کا مفرودہ اختیارِ ساعت کے حق میں ہوتا ہے اس لیے اگر معاملہ فوری اور سنگین نوعیت کا ہو جس میں اگر عدالت نے فوری احکامات جاری نہ کیے تو ناقابل تلافی نقصان ہونے کا توہی خدشہ ہوتا ہے، اس لیے ایسے معاملے میں عدالت اختیارِ ساعت فرض کرتے ہوئے کچھ اشد ضروری احکام جاری کر لیتی ہے۔

2- یہاں پونکہ معاملہ ایک شخص کی زندگی اور موت کا تھا اور ایک فریق کا کہنا یہ تھا کہ اس شخص تک قونصلر سائی نہ دے کر پاکستان نے میں الاقوامی قانون کی خلاف ورزی نہ کی ہوتی تو اسے سزا موت نہ ہو پاتی کیونکہ اس صورت میں اس کا بہتر دفاع ممکن ہو جاتا؛ اب بھی اگر اسے قونصلر سائی دی جائے تو اسے بہتر دفاع کا موقع مل سکتا ہے؛ اور اس کی سزا کسی بھی وقت نافذ کی جاسکتی ہے۔ ایسی صورت میں کوئی بھی عدالت ہوتی توہہ اختیارِ ساعت کے لیے کوئی بھی نظری دلیل قبول کرتے ہوئے، بلکہ اختیارِ ساعت فرض کرتے ہوئے حکم اتنا گی جاری کرتی۔ یہی کام اس عدالت نے کیا۔

3- تاہم یہ کہانی کا اختتام نہیں ہے بلکہ ابھی اس کہانی میں کئی موڑ آنے والے ہیں۔ عدالت نے صرف "اظہار اختیارِ ساعت" کی موجودگی فرض کی ہوئی ہے۔ ابھی اس کے حق میں اور اس کے خلاف تفصیلی اور تحریری (وزبانی) اعتراضات اٹھانے کا مرحلہ آئے گا۔ پہلا اہم موڑ پاکستان کی جانب سے اختیارِ ساعت پر باقاعدہ تفصیلی اور تحریری (وزبانی) اعلان ہو گا۔

3- اس موڑ پر پاکستان کے حق میں سب سے اہم دلیل 29 مارچ 2017ء کا وہ اعلان ہو گا جس کے ذریعے اس نے اپنے 1960ء کے اعلان کو بہت حد تک محدود کر دیا ہے اور بالخصوص قومی سلامتی سے متعلق امور پر پاکستان عدالت کے اختیارِ ساعت کا منکر ہو سکتا ہے۔ اس انکار کے بعد عدالت پاکستان کو مقدمے میں مزید حصہ لینے پر مجبور نہیں کر سکے گی۔ اوپر امریکا کی مثال دی گئی جس نے مقدمے کے آغاز اور ابتدائی ساعت کے بعد اپنا اعلان واپس لیا تھا اور مقدمہ آگئے نہیں چل سکا تھا۔ یہاں تو پاکستان نے بہت ہی ذہانت اور کمال کی سفارت کاری کا مظاہرہ کرتے ہوئے عدالت کے ابتدائی حکم سے بھی ڈریٹھ مہینہ قبل اس اعلان کے ذریعے قومی سلامتی کے امور کو اس عدالت کے اختیارِ ساعت سے مستثنی کر دیا ہے۔

4۔ پاکستان کی دوسری اہم دلیل 2008ء کا وہ باہمی سمجھوتا ہوگا جس کے ذریعے دونوں ممالک نے قومی سلامتی سے متعلق امور میں زیر حراست افراد تک قو نصلر سائی سے انکار کا حق ایک دوسرے کے لیے تسلیم کیا ہوا ہے۔ بھارت اس کے خلاف یہ نہیں کہہ سکتا کہ یہ سمجھوتا 1963ء کے ویانا معاهدے کے خلاف ہونے کی وجہ سے کا عدم ہے کیونکہ یہ معاهدہ نو سال سے موثر ہے اور دونوں ریاستوں نے باہمی رضامندی سے بغیر جرود کراہ کے اسے تسلیم کیا ہوا ہے۔ اس سے زیادہ اہم دلیل یہ ہے کہ ریاست کے اقتدار اعلیٰ اور قومی سلامتی کے تحفظ کو بنیاد پناہ کر قو نصلر سائی سے انکار کی روایت پاکستان، بھارت اور دنیا کی کئی ریاستوں نے مختلف موقع پر پانی ہوئی ہے۔ یہ روایت 1963ء کے معاهدے سے پہلے سے جاری تھی اور اب تک چل رہی ہے۔ بہ الفاظ دیگر اس استثنائی بین الاقوامی تعامل نے تسلیم کیا ہوا ہے۔

5۔ اس سمجھوتے کے اثر سے بخچے کے لیے بھارت زیادہ سے زیادہ یہ دلیل دے سکتا ہے کہ چونکہ یہ معاهدہ اقوام متحده کے پاس رجسٹرنیشن ہے، اس لیے اپنے منشو کی رو سے عدالت اسے منظر نہیں رکھ سکتی۔ یہ دلیل اہم ہے اور اس کے جواب میں پاکستان کو فوراً سے پیش تر اس سمجھوتے کو اقوام متحده کے پاس رجسٹر ڈ کرنا چاہیے۔ اگر پاکستان نے ایسا کیا تو اس پر یہ اعتراض نہیں اٹھایا جاسکے گا کہ اس نے مقدمہ شروع ہونے کے بعد یہ سمجھوتا رجسٹر ڈ کرایا ہے کیونکہ بین الاقوامی قانون میں اس کی اجازت موجود ہے اور عدالت نے پہلے بھی یہ بات تسلیم کی ہوئی ہے۔

کلبھوشن کی اہمیت اور پاکستان کا بہترین اقدام

اب ذرا ایک نظر اس سوال پر بھی ڈالیے کہ کلبھوشن تک قو نصلر سائی بھارت کے لیے اتنی اہم کیوں ہو گئی ہے کہ وہ اس کے لیے بین الاقوامی عدالت انصاف تک بھی پہنچ گیا ہے اور پاکستان اس معاملے میں کیوں اس حد تک ڈٹ گیا ہے کہ اس نے قو نصلر سائی نہیں دی یہاں تک کہ معاملہ عدالت تک جا پہنچا؟

1۔ اس سوال کا سیدھا سادہ جواب یہ ہے کہ پاکستان میں جاری فساد میں کلبھوشن کا بہت ہی اہم کردار رہا ہے۔ وہ شخص ایک عام جاسوس نہیں تھا۔ اس نے جاسوسوں، ایجنٹوں اور دہشت گردوں کا پورا نیٹ ورک پھیلایا ہوا تھا۔ اس کے اعتراضات دنیا کے سامنے لانے سے قبل پاکستانی ایجنٹیوں نے اس سارے نیٹ ورک کی تمام تفصیلات ممکن حد تک حاصل کی ہوئی گی اور اب اسی بنیاد پر جوابی کارروائی (counter-intelligence) اور counter-terrorism بھی اور بچانے کا نہیں بلکہ اس کے نیٹ ورک کو ممکن حد تک بچانے کا ہے۔

2۔ بھارت نے عدالت سے دیگر امور کے علاوہ کلبھوشن کی رہائی کے احکامات جاری کرنے کی بھی استدعا کی ہے۔ بین الاقوامی قانون کے مبتدی طالب علم بھی جانتے ہیں کہ عدالت کے پاس ایسا حکم جاری کرنے کا کوئی اختیار نہیں ہے۔ یہ دراصل اس خاص قسم کی ذہنیت کی علامت ہے جس میں بتا لوگ یہ سمجھتے ہیں کہ دوسروں کو اموت کے

لیے پکڑو گے تو وہ بخار پر راضی ہو جائیں گے۔ بھارت کا خیال یہ ہے کہ یہ اور اسی نوعیت کے دیگر مطالبات کر کے وہ پاکستان پر دباؤ ڈال سکے گا اور پاکستان کم سے کم، یعنی قو نسل رسائی، پر راضی ہوئی جائے گا۔

3- یہ ظاہر ہے کہ بھارت کی خام خیالی ہے۔ پاکستان نے اب تک اپنے کارڈ نہایت ہوشیاری سے کھیلے ہیں اور وہ اس دھوکے میں بالکل نہیں آیا، نہ ہی آئندہ اس کا کوئی امکان ہے۔ پاکستان کا اب تک کا سب بہترین کارڈ 29 مارچ 2017ء کا وہ ترمیمی اعلان ہے جس کے ذریعے اس نے 1960ء کے اعلان کو متعید اور مدد و کردیا ہے اور اب پاکستان کے پاس یہ واضح اور صاف آپشن موجود ہے کہ وہ قومی سلامتی کے امور میں میں الاقوامی عدالت انصاف کے اختیار سماعت سے انکار کر دے۔ اس اقدام پر پاکستان کے تمام پالیسی ساز اور بالخصوص اقوامِ متحده میں پاکستان کی مندوب ڈاکٹر میجر لودھی پوری قوم کے شکریے کی مستحق ہیں۔

پس نوشت:

میرے احباب اور قارئین جانتے ہیں کہ میاں محمد نواز شریف صاحب کی حکومت کے سخت ترین ناقصین میں سے ہوں۔ وہ یہ بھی جانتے ہیں کہ مختلف عوامل اور اسباب کی وجہ سے میں فوج کے طرزِ عمل پر بھی سخت نکتہ چینی کرتا آیا ہوں۔ تاہم یہ معاملہ ایسا ہے جس میں سول اور ملٹری دونوں جانب سے بہترین کارکردگی سامنے آئی ہے اور اس بنا پر دونوں داد کے مستحق ہیں۔ اگر 2008ء کے سمجھوتے کو بھی جلد از جلد اقوامِ متحده کے پاس رجسٹر کرالیا جائے تو اس مقدمے میں پاکستان مضبوط ترین پوزیشن پر آجائے گا۔ اللہ تعالیٰ ہم سب کا حامی و ناصر ہو۔

روایت ہلال - قانونی و فقہی تجزیہ

از قلم: ڈاکٹر محمد مشتاق احمد

(ایسوئی ایٹ پروفیسر، وصدر شعبہ قانون

میں الاقوامی اسلامی یونیورسٹی، اسلام آباد)

بیش لفظ: مولانا ابو عمر زاہد الرشدی

رعایتی قیمت: 200 روپے

ناشر: الشریعہ کادمی گوجرانوالہ / کتاب محل لاہور

(مکتبہ امام اہل سنت پرستیاب ہے)